

AMBATON ALLAH TA'ALA

Manufofin hudubar

- Bayanin girman sha'anin zikiri a rayuwar musulmi.
- Kwadaitarwa a kan ambaton Allah a kowane hali.
- Karfafa alakar bawa da Ubangijinsa.
- Gargadi kan gujewa ma'abota gafala da mantuwa

Huduba Ta Farko

Dukkan Yabo da godiya da kirari sun tabbata ga Allah, taimakonsa da gafararsa muke nema, kuma mua neman tsarin daga sharrin kawukanmu da munanan aiyyukanmu. Wanda Allah ya shiryar babu mai batar dashi, wanda kuma ya atar babu mai shiryar da shi, kuma ina shaidawa babu abin bautawa da gaskiya sai allah, shi kadai ne bashi da abokin taraiya, kuma ina shaidawa cewa Annabi Muhammad bawansane manzonsane, (Yaku wafanda kuka bada gaskiya kuji tsoron Allah yadda ya cancanta aji tsoronsa, kada ku mutu face kuna Musulmi). (Yaku mutane ku ji tsoron Ubangijinku wanda ya halicce ku daga rai guda daya kuma ya halicci matarsa daga gare shi, kuma ya yada maza da mata daga gare su (su biyu) kuji tsoron Allah wanda kuke yiwa junanku magiya dashi, (kuma ku kiyaye) zumunci. Lalle Allah mai kula ne da ku). (Ya ku wafanda suka yi imani kuji tsoron Allah kuma ku fadi magana ta daidai. Sai Allah ya gyara muku aiyyukanku, kuma ya gafarta muku zunubanku. Wanda ya bi Allah da manzonsa haƙiƙa ya rabauta rabauta mai girma). Bayan haka, lalle mafi gaskiyar magana maganar Allah, kuma mafi kyawun shiriya shiriyar Annabi Muhammadu (ﷺ) kuma mafi sharrin al'amura (a addini) kaƙaggunsu, kuma duk wata bidi'a bata ce, duka wani bata kuma yana wuta.

Bayan haka, ina yi muku wasiyya ya ku mutane, da kaina da tsoron Allah Mai buwaya da daukaka, ku ji tsoronsa a boye da sarari, ku ji tsoronsa, ku bauta masa, ku yi sujadda a gare shi, ku aikata alheri, tabbas za ku rabauta.

Ya ku mutane! Haƙiƙa zukatan 'yan Adam kamar sauran abubuwa ne masu rai, suna da bukatar abubuwan da duk mai rai yake da bukatar don ya rayu, ya haɓaka. Kuma duk masu haƙali sun haɗu a kan cewa zukata kan yi tsatsa kamar yadda karfe kan yi tsatsa, kuma suna jin kishirwa kamar yadda tsiro kan ji kishirwa. Kuma suna bushewa kamar yadda hantsa kan bushe. Don haka, su ma suna bukatar a riƙa goge masu tsatsarsu. A shayar da su a gusar musu da kishi. Mutum a wannan rayuwa, kewaye yake da maƙiya ta kowane gefe, ga zuciyarsa mai yawan umartarsa da mummuna aiki, tana tura shi ramin hallaka. Hakan nan son zuciyarsa da shaidaninsa suma suna nasu koƙar. Don haka yake cikin matuƙar bukatar abin da zai kare shi ya amintar da shi, ya kwantar masa da tsoro, ya sanya

nutsuwa a zuciyarsa. Kuma mafificin abin da yake yaye irin wadannan cututtuka, yake karewa daga ma'kiya, shi ne ambaton Allah, da yawaita wannan ambaton ga mahaliccinta abin bautawarta. Domin Shi ne, mai goge zukata, mai darje su, kuma maganininsu idan cututtuka su sun lullube su.

IbnulK Kayyim Allah ya jifansa ya ce "Na ji shakhul islam Ibn Taimiyyah Allah ya tsarkake sirrinsa, yana cewa: "Zikiri ga zuciya kamar ruwane ga kifi, yaya kifi zai kasance idan ya rasa ruwa?"

Ya ku bayin Allah! Alka tsakanin bawa da Ubangijinsa ba ta takaita a kan lokacin ganawa da shi da safe ba ko da yamma kawai. Sannan daga nan kuma mutum ya tafi harkarsa ta duniya yana abin da ya ga dama ba tare da wani kaifi ko takunkumi ba. Sam a'a, yin haka addini ne na boge ba na gaskiya ba. Alaka ta gaskiya tsakanin bawa da Ubangijinsa ita ce, mutum ya ambaci Ubangijinsa ako ina yake, kuma wannan zikirin ya kasance yana sa masa takunkumi na bin umarnin Allah da haninsa, kuma yana wa dan adam bushara da rauninsa, kuma yana taimaka masa a wajen fakewa zuwa Ubangijinsa cikin duk abin da zai biyo masa.

Ya ku bayin Allah!

Hakika addini maifakfke ya zaburar a kan musulmi ya kasance kulla alaka da Ubangijinsa, don ruhinsa ya rayu, zuciyarsa ta tsarkaka, ya sami taimako da dace daga gare shi. Don haka, nassosi da suke kira zuwa ga ya waita zikiri suka zo a cikin Alkur'ani da sunnar Annabi (ﷺ). Allah Ta'ala Ya ce

﴿يٰۤاَيُّهَا الَّذِيْنَ ءَامَنُوْا اذْكُرُوْا اللّٰهَ ذِكْرًا كَثِيْرًا ۝۴۱ وَسَبِّحُوْهُ بُكْرَةً وَّاَصِيْلًا ۝۴۲﴾ [الأحزاب: ٤١ - ٤٢].

(Ya ku wadanda suka yi imani, ku ambaci Allah ambato mai yawa. Kuma ku tsarkake shi da safiya da maraice).

Hakanan Allah ya ce,

﴿وَالذّٰكِرِيْنَ اللّٰهَ كَثِيْرًا ۝۳۵ وَالذّٰكِرٰتِ اَعَدَّ اللّٰهُ لِهِنَّ مَغْفِرَةً وَّاَجْرًا عَظِيْمًا ۝۳۶﴾ [الأحزاب: ٣٥].

(Da masu ambaton Allah maza, da masu ambato Allah mata, Allah ya tanadar musu da gafara da lada mai girma). Kuma Allah Ya ce,

﴿وَلذِكْرِ اللّٰهِ اَكْبَرُ﴾ [العنكبوت: ٤٥].

(Kuma lalle ambaton Allah shi ne mafi girma).

Ya ce, (kalmomi biyu ababen so ne ga Allah mai rahama, sau'kaka ne a kan harshe, masu nauyi ne a kan ma'auni: subhanallahi wabihamdihi, subhanallahil azim). Bukhari da Muslim ne suka ruwaito shi.

Kuma ya ce "Yanzu ba na ba ku labarin mafi alherin ayyukanku ba, kuma mafi tsarkakarsu a wajen Mamallakinku ba, kuma mafi daukaka ga darajarku, kuma mafi alheri a gare ku fiye da zinare da azurfa, kuma mafi alheri fiye da ku gamu da abokan gabarku ku doki wuyayensu, su ma su doki wuyayenku! Suka ce, "Wannan mene ne kuwa, ya Ma'aikin Allah?". Sai ya ce, "Ambaton Allah Mai buwaya da daukaka". Ahmad ne ya raiwato shi.

Kuma Annabi (ﷺ) ya ce, "Wanda ya ce, Subhanallahi wa bi hamdihi za a dasa masa dabinai a Aljanna". Tirmizi ne ya rawaito shi.

Ya bayin Allah! Da zikiri ne ake ije cututtuka, ake yaye bakƙan ciki, kuma masifu kan zama masu sauki a kan wanda suka aukawa. Allah ya kawata harasan masu zikir da shi, kamar yadda ya kawata ganin masu gani da haske. Gafalallen harshe, kamar makahon ido ne, ko kurman kunne, ko shanyayyen hannu.

Ambaton Allah mai buwaya da daukaka budaddiyar kofa ce tsakanin bawa da Ubanagijinsa, matuƙar bawa bai rufe ta da gafalarsa ba.

Hasannul Basari Allah ya jifansa ya ce, “Ku nemi daɗin daɗano cikin abubuwan uku: cikin Sallah, da zikiri da karatun alƙur’ani, idan kun samu to, in ba haka ba to ku sani cewa kofar a rufe take”.

Ya ku musulmi! Haƙiƙa zunubai manyansu da ƙananansu ba zai yiwu ‘yan’adam su aikata su ba face sai cikin hali na gafala da manta ambaton Allah; domin ambaton Allah Ta’ala, tsani ne na cikakkiyar rayuwa wanda zai yi wuya, mutum yana tare da ita, kuma ya jefa kansa cikin tanderun jahimu, ko fushi da ukubar Ubangiji mai girma. A ɗaya gefen, mai barin zikiri, da mai manta shi, shi matacce ne, shaidan bai damu a wane juji zai jefa shi ba.

Allah Ta’ala ya ce:

﴿ وَمَنْ يَعِشْ عَنِ ذِكْرِ الرَّحْمَنِ نَقِيضَ لَهُ شَيْطَانًا فَهُوَ لَهُ قَرِينٌ ﴾ [الزخرف: ٣٦].

(Kuma duk wanda ya makance ga barin ambaton mai rahama za mu hore masa shaidani sai ya zama abokinsa).

Kuma Allah Ta’ala ya ce,

﴿ وَمَنْ أَعْرَضَ عَنِ ذِكْرِي فَإِنَّ لَهُ مَعِيشَةً ضَنْكًا وَنَحْشُرُهُ يَوْمَ الْقِيَامَةِ أَعْمَى ﴾ [طه: ١٢٤].

(Duk wanda ya kau da kai ga barin ambaton Allah mai rahama, to yana da rayuwa mai kunci, kuma za mu tashe shi ranar alkiyama a makaho).

Ibn Abbas (R.A) ya ce “Shaidan a gurfane yake da a kan zuciyaɗan adam. Idan ya gafala ya yi rafkanarwa sai ya yi masa wasi-wasi, idan kuwa ya mabaci Allah sai ya noƙe”

Wani mutum ya kasance a bayan Manzon Allah (ﷺ) a kan wata dabba, sai dabbar ta yi tuntube da su, sai mutumin ya ce “Shaidan ya tabe”. Sai Annabi (ﷺ) ya ce masa, “Kada ka ce, Shaidan ya tabe, domin alokacin zai ciko har ya zama kamar girman gidan nan. Ka dai ce, Bismillahi, to alokacin sai ya ƙanƙance har ya koma tamkar kuda” Ahmad ne ya rawaito da Abu Dawud kuma ingatance ne.

Ibnul Kayyum Allah ya jifansa ya rawaito daga sashin magabata; cewa, idan zikiri ya kankama a zuciya, to idan shaidan ya kusanto mutum, sai mutumin ya kada shi, kamar yadda shaidan yake kada mutum. Sai shaidanu su taru a kansa, suna cewa, me kuma ya sami wannan? Sai a ce, ai mutum ne ya shafe shi”

Yawaita ambatun Allah maganin munafunci ne, kuma ‘yantuwa ne daga ribatar son zuciya, kuma dama ce da ke sadar da bawa zuwa yardar Ubangijinsa, da abin da ya tanadar masa na ni’ima madauwamiyya. Zikiri makami ne da ake ba wa mutum, daga makamai na yaƙi waɗanda ba sa dakushewa. Domin hadisi ya tabbata daga Annabi (ﷺ) game da buɗe Kusfandiniyya, ya ce, “Yayin da suka zo ganuwarta, sai su sauka, ba za su yi yaƙi da makami ba, ba za su yi jifa da kibiya ba. Za su ce, la’ilaha illaha wallahu akbar: sai ɗaya daga ɓangarorinta biyu na ganuwa ya faɗi.

Sannan su kara cewa, La'ilaha illallah, wallau akbar, sai daya bangaren kuma shi ma ya fadi. Sannan su fada a karo na uku: la'ilaha illallah wallahu akabar, sai a buɗe musu, sai su shige ta, su sami ganima..." Muslim ne ya rawaito shi.

Ya ku mutane! Ambaton Allah Ta'ala shi ne mafi darajrar abin da zai darsu a zuciya, kuma mafi tsarkin abin da baki zai furta, kuma mafi daukar abin da hankalin wayayyan musulmi zai haskaka da shi. Mutane gabaɗaya sukan sami damuwa a rayuwarsu, ko su sami kasawa, saboda damuwa da za ta kewayesu ta ko'ina, alhali su raunana ne ba za su iya dauke wa kansu wannan wahalhalun ba idan sun sauko musu, ko su ije su idan sun kusa afko musu. Duk da haka ambaton Allah yana raya jin girman Allah a zukatansu, da jin cewa shi mai iko ne a bisa kowane abu, kuma babu wani abu da zai kufuce daga karfinsa, kuma shi ne yake yaye abin da ya sami mutum na wahala. A yayin nan ne mai zikiri zai ji farin ciki da nutsuwwa sun lullube zuciya da gabansa. Allah yana cewa,

﴿ الَّذِينَ آمَنُوا وَتَطْمَئِنُّ قُلُوبُهُمْ بِذِكْرِ اللَّهِ أَلَا بِذِكْرِ اللَّهِ تَطْمَئِنُّ الْقُلُوبُ ﴾ [الرعد: ٢٨].

(Wadanda suka yi imani kuma zukatansu ke nutsuwa da ambaton Allah. A saurara lallai da ambaton Allah ne zuka kan nutsu).

Ya kai musulmi! Ba za ka ji tsoron wani bacin rai ba ko damuwa, matuƙar kana tare da ambaton Allah. Allah mai girma da daukaka yana fada a diki hadisi kudusi; "Ni ina nan wajen zaton bawa ne, kuma ina tare da shi idan ya ambace ni, idan ya ambace ni a ransa zan ambace shi a raina. Idan ya ambace ni a cikin taro, zan ambace shi a ciki taro mafi alheri daga wannan taron nasa". Bukhatari da Muslim ne suka rawaito shi.

Sayyadina Ali da Nana Fadima (R.A) sun kai kuka wajen Manzon Allah na abin da take fuskenta na nika da aiki mai wahala, sai ta roke shi dan aiki, sai Manzon Allah ya ce, "Yanzu ba na shiryar da ku zuwa abin da ya fi dan aiki alheri ba, idan za ku kwanta, ku yi Tasbihi talatin da uku, ku yi Tahmidi talatin da uku, ku yi Takbiri talatin da huɗu, wannan dari kenan a harshe amma dubu a ma'auini. Aliyu ya ce "Ban taɓa barin su ba tun da na ji su daga Annabi (ﷺ), wani mutum ya ce "Har a daren yaƙin Siffin?" Ali ya ce, "Har a daren yaƙin Siffin". Ahmad ya rawaito shi. Daren Siffin: shi ne daren yaƙi mai tsanani da ya afku tsakaninsa da abokan fadansa, mutanen Sham. Allah ya yarda da su baki daya.

Ya ku bayin Allah! Da dayanmu zai kallafawa kansa ganin wani abu da kan faru akai-akai, wato irin mutane da gafala da karancin zikiri kan halakar da su. Yanzu dubi irin duhun gidajen da suka wafinta daga ambaton Allah! yanzu dubi marasa lafiya galabai tattu, Allah ya sallamasu ga kaeukansu, yayin da suka manta shi. Sai ba suka kasa dora kashin da Allah ya karya. Suka kara cuta a kan cutarsu, yanzu dubi wadanda ake yi wa sihiri maza da mata, hannayensu masu sihiri da dabo da makaryata 'yan damfara sun kai ga cimma su. Sun raba su da jin dadin rayuwa. sun raba su da kwanciyar hankali, sun rushe musu gidan rayuwa na sa'ada gabaɗaya.

Me ya hana dayanaku ya yi tunani a game da wadannan da aka jarrabe su da shafar maridan aljanu ba shaidanun suna jin radadi suna birgima kamar masu birgima a kan konannanan rairayi. Shaidanu suna makarsu. Sun kasa zama guri guda, kuma sun kasa samun kwanciyar hankali. Ku fada min gaskiya – Ya ku bayin Allah - dayanku ba zai tambayi kansa cewa, mai hana wadannan wahalallu ambaton Allah ne? Me hana su fakewa a cikin karfafan ganuwoyi na Ubangiji, wadanda su ne za su magance musu duk wata cuta mai karya garkuwar jiki?! Shin wadannan ba su sani ba, cewa shiga gida da fita daga cikinsa yana da zikiri? Shin ba su sani ba cewa, bacci yana da zikiri, hakanan tashi daga barci yana da nashi? Shin ba su sani ba cewa, safiyar kowace rana tana da zikiri, hakanana ma maraice, kai hatta tarawa da iyalinsa akwai zikiri, kai har shiga ban daki da fitowa daga cikinsa? Kowanne abu yana da zikiri, yadda ya zo mana daga ma'aiki (ﷺ) wanda ya sani ya sani, wanda ya jahilta ya jahilta.

Ya ku musulmi ku ji tsoron Allah “Ku ambaci Allah ambato mai yawa, tabbas za ku rabauta.

Ina fadar abin da kuke ji, kuma ina neman gafarar Allah ga kaina da sauran musulmi daga duk zunbai. Ku nemi gafararsa. Lallai shi mai gafara nema mai yawan rahama.

Huduba Ta Biyu

Godiya ta tabbata ga Allah, yabo daddada mai albarka kamar yadda Ubangijinmu yake so kuma Ya yarda. Kuma ina shaidawa babu abin bautawa da gaskiya sai Allah Shi kadai, ba shi da abokin tarayya. Yabo da kirari nasa ne a duniya da lahira. Kuma ina shaidawa cewa Muhammadu bawansa ne kuma Manzonsa ne, ya aiko shi da rahama da shiriya, Allah ya yi tsira da aminci a gare shi, da iyalinsa tsarkaka, da sahabbansa masu girma, da mabiyansu, da wadanda suka biyo bayansu da kyautatawa har zuwa ranar sakamako.

Ya ku bayin Allah!

A cikin mutane akwai wadanda suke ambaton Allah, sai dai su ba su fahimtar ma'anar zikirin, sai zukatansu suka kasa sanin girman Allah da haifanin matsayinsa, alhali shi ambaton Allah zance ne da tsigar masu tsoron Allah ke tashi da shi, sannan fatar jikinsu da zukatansu su tausasa zuwa ga ambaton Allah. Sai dai mutane saboda abin da suka saba da shi, da abin da suka jahilta na ma'anarsa, suna nanata ambaton Allah abakinsu kamar yadda suke nanata kowace irin magana ta yau-da-gobe. In ba haka ba shin wani ya taɓa tunanin ma'anar (Allahu Akbar) wadda take ita ce jigon Takbiri, kuma ita ce farkon abin da aka dorawa Manzo (ﷺ), yayin da aka umarce shi da gargadi, Allah ya ce,

﴿يَا أَيُّهَا الْمَدِينُ ۝ قُرْآنُكَ نَذِيرٌ ۝ وَرَبِّكَ فَكِيرٌ ۝﴾ [المدينة: ١-٣].

(Ya kai wannan na lulluɓe. Ka tashi ka yi gargadi. Kuma ka girmama Ubangijinka).

Lallai ita kalma ce mai girma, tana raya matacciyar kasa. Sautinta yana da rugugi kamar rugugin kogi mai tumbatsa, ko ma ta fi haka. Lallai ita kalma ce da ya wajaba ta yi rugugi a kunnen duk wani barawo, don hannunsa ya raurawa, jikinsa ya girgiza. Hakanan ta yi rugugi a kunnen duk wani azzalumi dan ta'adda mai girman kai, don ya wa'azantu in yana cikin masu wa'zantuwa, ya san cewa akwai wani Ubangijin da ya fi shi karfi, kuma wanda ya fi girma sama da dabararsa da izgilinsa da makircinsa. Shi ne wanda kamunsa ya kire kamun duk wani dan-adam da makircinsa da yaudararsa. Allah Shi ne mafi girma ga duk wani mai girma.

Ku ji tsoron Allah ya ku Musulmi, ku ambaci Allah da yawa, lallai za ku rabauta. Ka ji tsoron Allah ya kai musulmi gafallale, idan kai bayan jin wannan huduba, ka ji cewa kana daga cikin wanda ya rasa zuciyarsa, saboda gafalarsa, to kada ka yanke kaunar dawo da ita da ambaton Allah, domin Allah Yakan hada wafanda suka rabu bayan sun yi dukkan zaton cewa ba za su sake haɗuwa ba.

Mai tambaya yana iya tambaya: Me ya sa ambaton Allah (S.W.T) tare da saukinsa a kan harshe da farancin wahalarsa, ya zamo mafi amfani da falala, a cikin jimillar ibadu tare da wahalhalu masu maimaituwa a cikinsu.

Amsa: Allah ya sanyawa ragowar ibadu gwargwado, ya sanya musu lokuta iyakantatu, amma shi zikiri bai sanya masa gwargwado ko lokaci ba, kuma ya yi umarni da a yawaita shi dmin gijon zikiri shi ne albaƙiyatus salihat, saboda abin da ya tabbata daga Annabi (ﷺ) ya ce, “Ku riki garkuwarku”. Muka ce, “Ya Manzon Allah, daga wani abokin gaba ne da ya zo? Ya ce, “A’a, garkuwarku daga wuta, ku ce, Hasbunallahu, walhamdulillahi, wala’ilaha illallah, wallahu akbar, domin su za su zo ranar alkiyama suna masu kubutarwa, kuma ababen gabatarwa, kuma su ne wanzazzun ayyukan alheri (Albaƙiyat Assaliha)”. Hakim ya rawaito shi, kuma ya inganta shi.

Sannan kowane musulmi na gari ya sani cewa, mai tasiri mai amfani shi ne, zikiri a kan harshe tare da halartowar zuciya, domin harshe shi ne mai bayanin abin da ke cikin zuciya, ita kuwa zuciya ita ce taskar da ake aje sirruka a cikinta. Sha’anin kirji kuwa shi ne ya yalwata da ambaton abin da ke cikinsa, kuma jefa shi a kan harshe yakan yi dadi, kuma ba zai tsaya da ambatonsa a zuciya kwawai ba har sai harshensa ya amayar da shi, yana mai aiki da faɗar Allah ta’ala, inda yake cewa,

﴿وَأَذْكُرُّكَ رَبِّكَ فِي نَفْسِكَ تَضَرُّعًا وَخِيفَةً وَدُونَ الْجَهْرِ مِنَ الْقَوْلِ بِالْغُدُوِّ وَالْآصَالِ وَلَا تَكُنْ مِنَ الْغَافِلِينَ﴾
 [الأعراف: ٢٠٥].

(Kuma ka ambaci Ubangijinka a cikin zuciyarka kana mai kasƙantar da kai da tsoro, ba tare da daga murya ba, safe da marece. Kuma kada ka zama daga cikin gafallalu).

Amma yin zikiri da harshe, alhali zuciya tana wasa, amfaninsa kaɗan ne, Manzon Allah (ﷺ) ya ce, “Ku sani cewa, Allah ba ya amsa addu’a daga zuciya mai wasa.” Hakim da Tirmizi ne suka rawaito shi, kuma Tirmizi ya kyautata shi.

Hakanan halartowar zuciya a wani lokacin yayin zikiri, tare da gafalarta a mafi yawan lokaci, shi ma amfaninsa kaɗan ne, domin zuciya za ta yi ta waiwaye ne zuwa da sha'awa-saha'awan duniya, kuma abu ne sananne cewa mai waiwaye ba ya isa da wuri ba. Don haka halartar zuciya a kowane lokaci ko mafi yawan lokaci shi ne abin gabatarwa a kan dukkan ibadu, kai! Da shi ne ma ragowar ibadu kan yi daraja. Kuma shi ne moriyar ibadu na aikace.

Saboda haka ne ma Annabi (ﷺ) ya yi gargadi a game da fashewar majalisai ba tare da an ambaci Allah a cikinsu ba. Ya ce; “Babu wasu mutane da za su tashi daga wani majalisin da ba su ambaci Allah a cikinsa ba, face sun tashi kamar daga kan mushen jaki ne, kuma wannan majalisin zai zame musu asara a gare su.” Abu Dawud da Hakim ne suka rawaito shi.

To don haka ka ga Manzon Allah (ﷻ) yana nuna kinsa ga majalisin gafallu, kuma yana yin hani a bisa duk wani taro da ya wofinta daga ambaton Allah, kuma duk wani majalisin da ake manta ambaton Allah a cikinsa. Sannan kuma majalisin ya tarwatse bayan hayaniya mai tsawo, a kan neman abinci da sha'awar rayuwa, cikin kacaniya da hayaniya, da zunde da yafice. Irin waɗannan majalisai masu wari ne. Don haka mai tsira da amincin Allah ya ce, “Duk wanda ya zauna a wani mazauni da hayaniya ta yawaita a cikinsa, sai ya ce kafin ya tashi! Tsarki ya tabbata a gare Ka ya Ubangijinmu, da yabonka, na shaida babu abin bautawa da gaskiya sai kai, ina neman gafararka, ina tuba zuwa gare ka. Sai Allah Ya kankare masa abin da ya kasance a wannan majalisin nasa.” Tirmizi da Ibn Majah ne suka rawaito shi.

Ina neman tsarin Allah daga shaidan tsinanne:

﴿يَأَيُّهَا الَّذِينَ ءَامَنُوا لَا تُلْهِكُمْ ءَمْوَالُكُمْ وَلَا ءَوْلَادُكُمْ عَن ذِكْرِ اللَّهِ وَمَن يَفْعَلْ ذَلِكَ فَأُوْلَئِكَ هُمُ الْخٰسِرُونَ﴾ [النٰفِقون: ٩].

“Ya ku waɗanda suka yi imani kada dukiyoyinku da ‘ya’yanku su shagaltar da ku daga ambation Allah, duk wanda ya aikata haka to waɗannan su ne asararru).

Ku yi salati! Allah Ya yi muku rahama! A bisa mafificin halitta mafi alherin ‘yan adam.